

15 -ാം കേരള നിയമസഭ

13 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2363

04-03-2025 - ൽ മറുപടിയ്ക്ക്

കിഫ്ബി റോഡുകളിൽ ടോൾ

ചോദ്യം		ഉത്തരം	
ശ്രീ കെ. ബാബു (തൃപ്പൂണിത്തുറ), ശ്രീ ഐ. സി. ബാലകൃഷ്ണൻ, ശ്രീ എൽദോസ് പി. കുന്നപ്പിള്ളിൽ, ശ്രീ സി. ആർ. മഹേഷ്		ശ്രീ കെ എൻ ബാലഗോപാൽ (ധനകാര്യ വകുപ്പ് മന്ത്രി)	
(എ)	കിഫ്ബിയുടെ പ്രവർത്തനം താളംതെറ്റുകയും നാളിതുവരെ അംഗീകാരം നൽകിയ പദ്ധതികളിൽ ഭൂരിഭാഗവും പൂർത്തീകരിക്കാൻ സാധിച്ചിട്ടില്ലെന്നതുമായ ആക്ഷേപം ഗൗരവത്തോടെ കാണുന്നുണ്ടോ; എങ്കിൽ വിശദമാക്കുമോ;	(എ)	കിഫ്ബി വഴി സംസ്ഥാനത്ത് നാളിതുവരെ 88,070.26 കോടി രൂപയുടെ 1156 പദ്ധതികൾക്കാണ് അംഗീകാരം നൽകിയിട്ടുള്ളത്. ഇതിൽ 38,671.40 കോടി രൂപയുടെ പദ്ധതികൾ ടെണ്ടർ നടപടികൾ പൂർത്തീകരിച്ചിട്ടുള്ളതും 34,640.11 കോടി രൂപയുടെ 659 പദ്ധതികളുടെ പ്രവൃത്തികൾ കരാർ നൽകുകയോ/പ്രവൃത്തി ആരംഭിക്കുകയോ ചെയ്തിട്ടുണ്ട്. എന്നാൽ കിഫ്ബി പദ്ധതികളുമായി ബന്ധപ്പെട്ട് ഭൂമി ഏറ്റെടുക്കൽ നടപടികൾക്കെടുക്കുന്ന സമയം, സർക്കാരിന്റെ വിവിധ വകുപ്പുകളിൽ നിന്നും അനുമതികൾ ലഭ്യമാക്കുന്നതിനെടുക്കുന്ന സമയം, പദ്ധതികളിലെ ഗുണനിലവാരം ഉറപ്പുവരുത്തുന്നതിനായി നൂതന സങ്കേതങ്ങൾ അവലംബിച്ചും വിദഗ്ദ്ധരുടെ അഭിപ്രായങ്ങൾ മാനിച്ചും തയ്യാറാക്കുന്ന ഡിസൈനുകൾ അന്തിമമാക്കുന്നതിനെടുക്കുന്ന സമയം, കേസുകൾ, തദ്ദേശവാസികളിൽ നിന്നുള്ള എതിർപ്പ് തുടങ്ങിയവയാണ് പ്രധാനമായും പദ്ധതികൾ വൈകുന്നതിന് കാരണമാകുന്നത്. പദ്ധതി നിർവഹണത്തിന്റെ ഗുണമേന്മയിൽ വിട്ടുവീഴ്ച ചെയ്യാത്ത കിഫ്ബി, ഒരു പദ്ധതിയുടെ അംഗീകാരത്തിന് മുൻപും അതിനു ശേഷവും പദ്ധതിയുടെ നിർവഹണ സമയത്തും അതിന്റെ ഗുണനിലവാരം ഉറപ്പുവരുത്തുന്നതിൽ ശ്രദ്ധ ചെലുത്തുന്നുണ്ട്. പദ്ധതിയുടെ DPR, സാങ്കേതികാവലോകനം, ഡിസൈൻ, എസ്റ്റിമേറ്റുകളുടെ പരിശോധന, പദ്ധതി അവലോകന സമയത്തെ സ്ഥലപരിശോധന, പദ്ധതി നിർവഹണ സമയത്തെ സാങ്കേതിക/ഗുണനിലവാര പരിശോധനകൾ, തുടങ്ങിയവയുടെ കാര്യത്തിൽ കിഫ്ബി കൃത്യത പാലിച്ച് വരുന്നു.

കിഫ്ബി അതിന്റെ കാര്യക്ഷമമായ പ്രവർത്തനം ആരംഭിച്ച ശേഷം നിരവധി പ്രതിസന്ധികൾ നേരിടേണ്ടി വന്നിട്ടുണ്ട്. 2018 ലും അതിനു ശേഷവും ഉണ്ടായിട്ടുള്ള പ്രളയവും, ലോകത്തെ മുഴുവൻ നിശ്ചലമാക്കിയ 2020 ലെ കോവിഡ് മഹാമാരിയും മൂലം എല്ലാ മേഖലകളും സ്കീംഭിക്ഷിപ്പട്ടത് കിഫ്ബി പദ്ധതികൾ സമയബന്ധിതമായി പ്രാവർത്തികമാക്കുന്നതിൽ ഒരു പരിധി വരെ വിഘാതം സൃഷ്ടിച്ചിട്ടുണ്ട്.

2018 ഓഗസ്റ്റിനു മുൻപ് അംഗീകാരം നൽകിയതും നടപ്പിലാക്കിക്കൊണ്ടിരുന്നതുമായ പദ്ധതികൾ 2018 ലും അതിനു ശേഷവും ഉണ്ടായ പ്രളയം മൂലം അവയുടെ സാക്ഷാത്കരണം തടസ്സപ്പെട്ടു. പ്രളയത്തിന് ശേഷം പല പദ്ധതികളുടെയും സ്കോപ്പ്, ഡിസൈൻ എന്നിവ പൂർണ്ണമായോ ഭാഗികമായോ മാറ്റം വരികയും തന്മൂലം എസ്റ്റിമേറ്റ് ഉയർന്ന തോതിൽ പരിഷ്കരിക്കപ്പെടുകയും ചെയ്തു. ഇവ പിന്നീട് കിഫ്ബിയുടെ പുനഃരവലോകനത്തിനും പരിഷ്കരിച്ച ധനാനുമതിയുമായി സമർപ്പിക്കേണ്ടതായും വന്നിട്ടുണ്ട്. അവയിൽ ചില പദ്ധതികളുടെയെങ്കിലും മുൻപ് നിശ്ചയിച്ചിരുന്ന സ്ഥലം പ്രളയം ബാധിച്ചത് കാരണം മാറ്റേണ്ടി വന്നിട്ടുണ്ട്. അവയ്ക്ക് പുതുക്കിയ ഭരണാനുമതി ലഭ്യമാക്കി DPR പരിഷ്കരിച്ച് തുടക്കം മുതലുള്ള അവലോകന പ്രക്രിയകൾ വീണ്ടും നടത്തി അംഗീകാരം നൽകേണ്ടി വന്നിട്ടുണ്ട്. ആ കാലയളവിൽ നിർവ്വഹണ ഏജൻസികൾ തയ്യാറാക്കിയിരുന്നതും എന്നാൽ കിഫ്ബിയിൽ സമർപ്പിക്കപ്പെടാതിരുന്നതുമായ പല പദ്ധതി റിപ്പോർട്ടുകളും ഇത്തരത്തിൽ പരിഷ്കരിക്കേണ്ടി വന്നിട്ടുണ്ട്.

ഈ സാഹചര്യങ്ങളിലും 19,249.24 കോടി രൂപയുടെ പദ്ധതികൾ പൂർണ്ണമായി പൂർത്തീകരിക്കുവാൻ കിഫ്ബിയ്ക്ക് കഴിഞ്ഞിട്ടുണ്ട്. നിലവിൽ 19,249.24 കോടി രൂപയുടെ പദ്ധതികൾ പൂർത്തിയാക്കിയിട്ടുള്ള കിഫ്ബിക്ക്, 2025 ഡിസംബറോട് കൂടി 12,500 കോടി രൂപയുടെ പദ്ധതികൾ കൂടി പൂർത്തീകരിക്കാനാകുമെന്ന് പ്രതീക്ഷിക്കുന്നു. അതോടെ ഏകദേശം 32,000 കോടി രൂപയുടെ പദ്ധതി പൂർത്തീകരണം കിഫ്ബി മുഖേന സാധ്യമാകും. നിലവിൽ ഏകദേശം 24000 കോടി രൂപയുടെ പദ്ധതികളാണ് പദ്ധതി നിർവ്വഹണത്തിൽ ഉള്ളത്. 2026 ഫെബ്രുവരിയ്ക്ക് മുൻപ് മൊത്തം 15,000 കോടി രൂപയുടെ പദ്ധതികൾ കൂടി ആരംഭിക്കാൻ കഴിയുമെന്നാണ് പ്രതീക്ഷ.

(ബി)	കിഫ്ബിയുടെ വരുമാനം വർദ്ധിപ്പിക്കാൻ നടപടികൾ സ്വീകരിക്കാൻ ഉദ്ദേശിക്കുന്നുണ്ടോ; വ്യക്തമാക്കുമോ;	(ബി)	2022 മുതൽ കേന്ദ്ര സർക്കാർ അവലംബിച്ച നയവ്യതിയാനത്തിന്റെ ഫലമായി കിഫ്ബിയുടെയും സമാനസ്ഥാപനങ്ങളുടെയും കടമെടുപ്പ് സംസ്ഥാനത്തിന്റെ വായ്പാ പരിധിയിൽ ഉൾപ്പെടുത്തി വരികയാണ്. ഇത് സംസ്ഥാനത്തെ സാമ്പത്തികമായി തെരുക്കുന്നുണ്ട്. ഈ സാഹചര്യത്തിൽ കിഫ്ബി വായ്പയെ സംസ്ഥാനത്തിന്റെ വായ്പാ പരിധിയിൽ നിന്നും ഒഴിവാക്കി കിട്ടേണ്ടത് അത്യന്താപേക്ഷിതമാണ്. കിഫ്ബി പദ്ധതികൾ വരുമാനദായകമല്ലായെന്ന കാരണം നിരത്തിയാണ് കേന്ദ്ര സർക്കാർ കിഫ്ബി കടമെടുപ്പിനെ സംസ്ഥാനത്തിന്റെ വായ്പാ പരിധിയിൽ ഉൾപ്പെടുത്തിയിരിക്കുന്നത്. അതിനാൽ കിഫ്ബി പദ്ധതികൾ വരുമാനദായകമാക്കാൻ ചില ആലോചനകൾ നടന്നു വരുന്നുണ്ട്.
(സി)	കിഫ്ബിയുടെ പ്രതിസന്ധി മറികടക്കാൻ കിഫ്ബി ഫണ്ടുപയോഗിച്ച് പണിത റോഡുകളിൽ ടോൾ ഏർപ്പെടുത്താൻ തീരുമാനിച്ചിട്ടുണ്ടോ; വ്യക്തമാക്കുമോ?	(സി)	കിഫ്ബിയുടെ പ്രവർത്തനം പ്രതിസന്ധിയിലായ സാഹചര്യത്തിലല്ല മറിച്ച് കിഫ്ബി വായ്പയെ സംസ്ഥാനത്തിന്റെ വായ്പാ പരിധിയിൽ നിന്നും ഒഴിവാക്കുന്നതിനാണ് കിഫ്ബി പദ്ധതികളെ വരുമാനദായകമാക്കുവാൻ സർക്കാർ ആലോചിക്കുന്നത്.

സെക്ഷൻ ഓഫീസർ